



الوحدة الارتيرية للتغيير الديمقراطي
Eritrean Unity for Democratic Change

ሕሉፍ ወተሃደራዊ ጅግንነት ህግ ንሎሚ ባኒ ክኸውን ኣይኸአለን!!

ሓደ ህዝቢ ብባዕዳዊ መግዛእቲ ወይ ብገዛእቲ ደቂ-ሃገር ኩሉ ፖሎቲካዊ ነጻነቱ፣ ሰብአዊ መሰላቱን ኣድማሳዊ ሓርነታቱን ምስ ዝምንዛዕ፣ ነቲ ብዓመጽ ዝተመንዘዐ ልዕላውነት ክብሩ ንምምላስ፣ እቲ ከቢድ ዋጋ ዝኸፍል ኩሉ-መዳያዊ ቃልሲ ከካይድ ግድነት ምዃኑ፣ ብዙሕ ክውንነትን ታሪኽን ዓለም የረድኣና። እቲ ማእለያ ዘይብሉ ሞራላዊ፣ ቁጠባዊ፣ ንዋታውን ሰብአውን ዓቕምታት ዝበልዕ ህዝባዊ ቃልሲ ድማ፣ ደጊሙ ዝኸፍኦ ፖሎቲካዊ፣ ቁጠባዊ፣ ማሕበራውን ባህላውን ጭቆናታት ንምምጻእ ዘይኮነስ፣ ቀንዲ ዕላምኡ ነቲ ዝኣረገን ዝመሸመሸን ጨቋኒ ስርዓት ወጊዶ፣ መተካእትኡ ኣሳታፍን መሰል ኩሎም ዜጋታት ብማዕረ ዘውሕስን ሓድሽ ሕብረ ሰልፋዊ ደሞክራሲያዊ ስርዓት ንምትካል'ዩ። ኣብቲ ሕ/ሰብ ዘላቂ ሰላም፣ ምዕሩይ ማሕበራዊ ፍትሒ፣ ቁጠባዊ ሓርነትን ብልጽግናን ንምርግጋጽ-ውንዮ። እቲ ከቢድ ዋጋ ዝሓተተ ቃልሲ ህዝቢ ኤርትራ ድማ መሰረታዊ መበገሲኡ ነዚ ቅዱስ ዕላማታት'ዚ ንምዕዋትን ናብ ሽቶኡ ንምብጻሕን ደኣንበር። ንባዕዳዊ መግዛእቲ ወጊዶ፣ ሓድሽ ወይ ዝኸፍኦ ምልክትን መወዳደርቲ ዘይብሉ ጭቆናታትን ግህሰታትን ህግደፍ ንምትካእ ዘይኮነስ፣ ምሉእ ዘይጉዳል መሰረታዊ መሰላት ደቂ-ሃገር ንምንጋስ'ዩ ነይሩ።

ገባቲ ኢሳይያስ ኣብ ብርክት ዝበሉ ኣጋጣሚታት ብተደጋጋሚ፣ ኣብ ብሕታዊ መራኽቢ ብዙሃን ህግደፍ እናቐረበ፣ ንዘይልዙብን ዘይሓላፍነታውን ላግጽታቱ ንምዕማቕ፣ ደሞክራሲ ቅዲ ክዳን ኣይኮነን። ስለዚ ንሕና ነቲ ብምዕራባውያን ሃገራት ዝተኣታተወ ፋሽን ደሞክራሲ ክንቐበል ንግደደሉ ምክንያት የለን። ብመሰርሕ ዘዋህለልናዮ ናይ ባዕልና ፖሎቲካዊ ተመክሮን ዘስረጽናዮ ባህልን ኣለናዮ.....ወዘተ ዝብሉ ንስማዕ እዝኒ ብጣዕሚ ዘደንጹ፣ ኣጉል ጽወጽዋይ ምሃቡ ዝፍለጥዮ። እዚ ጥራይ መዓስ ኮይኑ፣ ካብኡ ሓሊፉ-ውን ፖሎቲካዊ ተመክሮን ባህልን ህግደፍ ኣብ ኤርትራ ኣብዛ ዓለም መዳርግቲ ዘይብሉ፣ ሰላም፣ ቅሳነት፣ ፖሎቲካዊ ርግኣት፣ ምዕሩይ ማሕበራዊ ፍትሒ፣ ቁጠባዊ ግስጋስን ሓርነትን ምርግጋጹ ክገልጽ-ውን ኣይሓፍርንዮ። ኮታ ህዝብና ፍጹም ራህዋን ፍሰሃን ኣብ ዝዓሰላ ክሳብ-ውን ብደረጃ ገነት ትግለጽ ኤርትራ ይነብር ምህላወ፣ ካብ ምድማጽ ኣዕራፉ ኣይፈልጥንዮ። እዚ ብውጽኢት እቲ ርሒቐ ዝጥምት ስትራቴጂካዊ ራእይን ሕሉፍ ወተሃደራዊ ስርሒታትን ህግንባር ኣብ ነጻነታዊ ተጋድሎ ዝተሓፍሰ ዓወታት ምዃኑ፣ ወትሩ ኣብ ብሕታዊ መራኽቢ ብዙሃን ህግደፍ ዝደጋገምዮ።

ኣብዚ ህምት'ዚ ህዝቢ ኤርትራ ብኣጉል ባጫታትን ላግጽታትን ኢሳይያስ ወይ ብሕሉፍ ወተሃደራዊ ስርሒታት ህግንባር ተዳህሊሉ ነቲ ሎሚ ሳዕራራ ዘሎ ምልክትን ግፍዕታትን ህግደፍ ክዝንግዕ ዝገብሮ ብቁዕ ምክንያት የልቦን። ኣብ ነጻነታዊ ተጋድሎ ዝነበረ ኣውንታዊ ተራ ህግንባር ክንዲ ዝጸበቐ እንተጸበቐ፣ ኣብዚ እዋን'ዚ ንሱ ተዓቂቡ ንህዝቢ ኤርትራ ቀጻልነት ዘለዎ ርኡይ ምዕብልናን ብልጽግናን ክረጋግጽ ስለዘይኸአለ፣ ኣብ ግዚኡ ዝተሰርሐ ሕሉፍ ታሪኽ ካብ ምዃን ሓሊፉ መግለጺ መንነት ሎሚ ወይ መናውሒ ዕድመ ፖሎቲካዊ ስልጣን ክኸውን ኣይኸእልንዮ። ከምቲ ካብ ነይሩኒ ኣለኒ ምባል ዝቐልል፣ ኣብዚ ግዜ'ዚ ገባቲ ስርዓት ህግደፍ ንመላእ ህዝቢ ኤርትራን ብዙሕነቱን ዘሳትፍ፣ ሕብረ-ሰልፋዊ ደሞክራሲያዊ ስርዓትን ሰናይ ፖሎቲካዊ ምሕደራን ክረጋግጽ ክሳብ ዘይኸአለ፣ ኣብ ሕሉፍ ወተሃደራዊ ዓወታት እዚ ናደው ወይ ስርሒት ፈንቐል ተመርኩሱ ዕድመ ጸረ ህዝቢ ፖሎቲካዊ ስልጣኑ ንምንዋሕ ዘካይዶ ተደጋጋሚ ዓዘፍዘፍ ትርጉም ዘይብሉን ከንቱንዮ።

ራእይ ህግደፍ ቅዋምን ግዝኣተ ሕግን ዝተሓረማ፣ ሰለስተ ፖሎቲካዊ ስልጣናት ማለት ሓጋግን ፈጻምን ፈራድን ኣካላት ዝተነፍጋ፣ ልዕልነትን ወሳኝነትን ህዝቢ ብሓይሊ ዝተመንዘዓላ፣ ስልጣንን ረብሓታትን ጸቢብ ጉጅለ ወይ ምልክት ሓደ ሰብኣይ ዝገነሰላ፣ ፖሎቲካውን ሰልፋውን ብዙሕነት ተኣሊዶ፣ እንኮ ህግደፋዊ ኣተሓሳስባ ዝሰፈነላ ኤርትራ ምምሰራት ምዃኑ ብተግባር ኣመስኪሩዮ። ሰላማውን ሕጋውን ተቐውሞ ዘይፍቐደላ፣ ኩሉ ሰብአውን ደሞክራሲያውን መሰላት ዜጋታት ብዘይንሕስያ ዝዕፈነላ፣ ካልኣዊ ፍልልይን ግርጭታትን ዘይምጽዋር ወይ ብስልጡን ዘተን ልዝብን ዘይፍትሓላ ኤርትራ ምህናጽ ምዃኑ

ብግብሪ ተረጋጊጹ። ህዝቢ ብምርጫ አሸንጋይ ዘደይብን ዘውርድን ደረት ዘይብሉ ስልጣን ክህልዎ፡ ናይ ምዝራብ፡ ምጽሓፍ፡ ካብን ናብን ናይ ምንቅስቃስ ነጻነቱ ዝተደረገሉ፡ ኮታ መባእታዊ መሰላቱ ዝሕረመላ ምዃኑ ኣብ ባይታ ዘሎ ክውንነት። ማዕርነት ብሄራት፡ ነጻነትን ሓርነትን ሃይማኖታት ዝተነፍጋ፡ ብውጽኢቱ ንልሉያት ፖሎቲካዊ ባእታታት፡ መራሕቲ ሃይማኖት፡ ዓባይቲ ዓዲ፡ ሰብ-ስልጣን ነበር፡ ተመሃሮ ዩኒቨርስቲ፡ ንጹሃት ዜጋታት፡ ብታርጋ ዘይብላ መኪናን ጸሊም ጉልባብ ብዝተጎልበቡ መሓውራት ጸጥታን ዝጨውዩላ፡ ብዘይፍርዲ ንዓመታት ኣብ ጉዳጉዲ ዝሕየሩላ፡ ቤተ-ሰባም ከይርእይዎም ዝእገዱላ፡ ኣብ ኣብያተ ማእሰርቲ ዝሞቱ ቀብሮም ብስነ-ስርዓት ዘይፍጸመላ፡ መንእሰያት ኣብ ኮንተነይራት ዝእሰሩላን ክስደዱ ዝግደዱላን ዓዲ ህግደፍ ጥራይ ኮይና ምህላዋ ካብ ዝኾነ እዋን ንላዕሊ ምስክር ዘዩድልዮ ጭቡጥ ሓቂ እናኾነ መጺኡ። ነዚ ዕለታዊ እኮይን ጨካንን ተግባራትዚ ይኹን በደላት ህግደፍዚ ንዘስተማቕር ህዝቢ ከኣ፡ ብዘይዝኾነ ሕፍረትን ጸልጣ ሓሶትን ሓደ ልቢ ሓደ ህዝቢ ብዝተበል ምዝማር ክቱር ንዕቀትን ላግጽን ጥራይ ዝኾነውን።

ኩሉ፡ ሕሉፍ ወተሃደራዊ ዓወታት ህግንባር፡ ኣብዛ ንእሽተይን ውሑድ ህዝቢ ዘለዋ ሃገርን ይትረፍ ፖሎቲካዊ መሰላትን ማዕርነትን ዘውሕስ፡ ጭቡጥ ዝኾነ ቁጠባዊ ግስጋስ፡ ልምዳዊ ረብሓታት፡ ውሕስነት መግብን ማሕበራዊ ኣገልግሎትን ከረጋግጽ ኣይከኣለን። ብኣንጻሩ ንህዝቢ እውጅ ዓመታዊ ባጀት ዘይብሉ፡ ጅባ ውሑዳት ሰብ-ስልጣን ንምስባሕ ብልሽውና ምግፋሕ፡ ቆፎ ህግደፍ ንምምላእ ኩሉ ረብሓታት ሕ/ሰብ ምብዝባዝ፡ መንግስታዊ ርእሰ-ማል ንምክዕባት ኩሉ ጸጋታት፡ ምንጭታት፡ ዓቕምታት፡ ባንክታት፡ ዕዳጋታትን ንኡስ ሸቕጣትን ሃገር ምግባት፡ ጉልበት መንእሰያት ንዓመታት ብዘይገደብ ምምዝማዝዮ ተጋሂዱ። ስቡሕ መሬት ሓረስታይ ብዓመጽ ምምንጣል፡ ንነጋዶ ብዘይተኣደነ ግብርን ቀረጽን ምጥፋሽ፡ ንወፍርታት ርእሰ-ማላውያን ደቂ-ሃገር ይኹን ደቂ-ወጻኢ ምርማስ፡ ካብኡ ሓሊፉውን መጽናዕቲ ፕሮጀክትታት ምዝማት፡ ቀንዲ መለልዩ ስርዓት ህግደፍ። ብውጽኢትዚ ከኣ ሃገርና ንከቢድ ቁጠባዊ ቅልውላው ወዲቓ፡ ህዝባ ብርግጽ ባኒ ንምምእራር፡ ካብ ኣጋ ወጋሕታ ጀሚሩ ብመስርዕ ተሰሊፉ ብመቁንን ምዕዳል ዕለታዊ መነባብሮኡ ኮይኑ ምህላው፡ ኣገልግሎት መብራህቲ ኣብ ሳልስቲ ብተርታ ኣብ ዝዕደለሉ ደረጃ በጺሑ ከም ዘሎ ዝኾነሉ ኣይኮነን። ስለዚ ኢሳይያስን ብሕታዊ መራኸቢታት ህግደፍን ነዚ ጭቡጥ ኩነታት ህዝብን ሕሱም መነባብሮኡን ብምኽሓድ፡ ኣብ ኤርትራ ተራእዮ ዘይፈልጥ ቁጠባዊ ግስጋስን ምዕሩይ ማሕበራዊ ፍትሕን ምርግጋጹ ብምምሳል ዘካየድዎ ጽውጽዎይ ካብ ፕርፓጋንዳዊ ሃልኺ ሓሊፉ፡ ዘምጽኦ ፋይዳ ክህሉ ኣይክእልንዮ።

ስለዚ ህዝቢ ኤርትራ ካብቲ ንልዕሊ ዕስራን ክልተን ዓመት ዝወሰደ መሪርን ዕለታውን ተመክሮ ገባቲ ኢሳይያስን ህግደፍን ብዙሕ ትምህርቲ ሓፊሱዮ። ኣብዚ ህምትዚ ገባቲ ስርዓት ህግደፍ ከም ስርዓት ኣራጉን መሸሚሹን ናብ ዕለተ መቓብሩ ዝቐረረብ ዘሎ ብምዃኑ፡ ዓቕሊ ጽበት እንተዘይኮይኑ ቅንጣብ ለውጢ ከምጽእ ከም ዘይክእል ኣዓርዮ ፈሊጡዮ። ምስ ኢሳይያስን ስርዓቱን ሓደ ህዝቢ ሓደ ልቢ ዘይኮነስ፡ ብውጽኢት ኣዕናዊ ፖሊስታቱ፡ ንከቢድ ፖሎቲካዊ፡ ቁጠባውን ማሕበራውን ቅልውላው ክወድቑ፡ ካብ ጎረባብቱን ማ/ሰብ ዓለምን ክንጸል ንዓመታት ዝተፈረደ ህዝቢ ምዃኑ ኣጸቢቐ ዘለለዮሉ ኩነታትዮ ዘሎ። ካብዚ ብምብጋስ ድማ ብርግጽ ነጻነት ንምርግጋጽ ዝተኸፍለ ጅግንነትን ቅያታትን ንናይ ሎሚ ውድቀትን ዕንወትን ውሕስነት ክኸውን ዝክእል ኣይኮነን። ህዝቢ ኤርትራ ሕሉፍ ታሪኽ ህግንባር ሎሚ ቁራስ ባኒ ክኸውን ኣይክእልን ብምባል፡ ነቲ ናብዚ ደረጃ ውርደትዚ ክበጽሕ ዝፈረዶ ኣዕናዊ ስርዓት ህግደፍ ሱቪያ ኢሉ፡ ሓንሳብን ንሓዋሩን ብምውጋድ፡ ህዝባውን ደሞክራሲያውን ስርዓት ንምህናጽ ዝለዓለሉ እዋን ጥራይዮ።

ቤት ጽሕፈት ዜናን ሓበሬታን
ኤርትራዊ ስምረት ንደሞክራሲያዊ ለውጢ
20 ታሕሳስ 2013